



Avqustun 1-də Rusiyadan müvəqqəti sığınacaq almış ABŞ Mərkəzi Kəşfiyyat İdarəsinin sabiq əməkdaşı Edvard Snoudenin atası Lon Snouden oğlunun Birləşmiş Ştatlara ekstradisiya edilməyəcəyinə əmin olduğunu bildirib.

L.Snouden Rusiya prezidenti Vladimir Putinin ABŞ administrasiyasının təzyiqləri qarşısında geri çəkilməyəcəyini inandığını söyləyib.

“Putin artıq sübut edib ki, bizim hökumətin təzyiqlərinə qarşı duruş gətirə bilir və əminəm ki, bunu davam etdirəcək” – deyərək L.Snouden qeyd edib.

Xatırladaq ki, Mərkəzi Kəşfiyyat İdarəsinin texniki mütəxəssisi Edvard Snouden məhkəmənin məxfi orderini yaymaqda günahlandırılır. Həmin orderə əsasən ABŞ-a «Verizon» iri mobil operatorunun bütün zənglərini izləmək hüququ verilir. Həmçinin Snouden ABŞ Milli Təhlükəsizlik agentliyinin məxfi PRISM proqramı barədə məlumatları yaymaqda ittiham edilir. Bu proqram böyük saylarda elektron kommunikasiyaları izləməyə imkan verir.

ABŞ prezidenti Barak Obama E.Snoudenə müvəqqəti sığınacaq verdiyi üçün Rusiya prezidenti V.Putinlə sentyabrda keçirilməsi nəzərdə tutulan görüşdən imtina edib.

